

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀನೀಲಕಂಠದೀಕ್ಷಿತೇನ ಕೃತಿಷು
|| ಶ್ರೀ ರಾಮಾಯಣಸಾರಸಂಗ್ರಹ ರಘುವೀರಸ್ತವಃ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ರಾಮಾಯಣಸಾರಸಂಗ್ರಹ ರಘುವೀರಸ್ತವಃ ||

ವೇಧೋವಿತಿರ್ಣವಿಶದಾನ್ನವಿವರ್ತತಾಂ ಸ್ವಾ -
ಮಪ್ರಸ್ಮರನ್ ರಘುಪತೇ ಕುಲತಂತುಮಸ್ಯ |
ಮನ್ಯೇ ರರಕ್ಷಿಥ ವಿಭೀಷಣಮಪ್ರಮತ್ತೋ
ನಿಃಶೇಷಯನ್ನಪಿ ಕುಲಂ ರಜನೀಚರಾಣಾಂ || 1 ||

ಯಜ್ಞಂ ರರಕ್ಷಿಥ ಮುನೇರ್ಯದಿ ಕೌಶಿಕಸ್ಯ
ಯಜ್ಞಾತ್ಮನಸ್ತವ ತು ತಾಂ ವಿದುರಾತ್ಮರಕ್ಷಾಂ |
ಕೀರ್ತಿಂ ಯದೀಚ್ಛಸಿ ಕೃತಾರ್ಥಯ ಮಾಮನಾಥಂ
ಕಾಕುತ್ಸ್ಥ ವೀರ ಕರುಣಾಮಸೃಣೈರಪಾಂಗೈಃ || 2 ||

ಆರೋಪಿತಂ ಪ್ರಥಮಮೇವ ಧನುಃ ಪುರಾರೇ -
ರ್ಯನ್ನಿಷ್ಠ್ರಯಂ ನಿಗಮವಾಚ ಉದಾಹರಂತಿ |
ಆಪ್ತೇವ ಭೂಮಿತನಯಾಪ್ಯನಪಾಯಿನೀ ತೇ
ಮಾನುಷ್ಯಕಾಭಿನಯಮಾತ್ರಮಿದಂ ತದೂಹೇ || 3 ||

ತೇಜೋನಿಧೌ ತ್ವಯಿ ಸಮುದ್ರ ಇವೋದಬಿಂದು -
ಸ್ತೇಜೋ ಯದಿ ಸ್ವಯಮಲೀಯತ ಭಾರ್ಗವಸ್ಯ |
ಕಿಂ ತಾವತಾ ತ್ವಯಿ ರಘೂದ್ವಹ ಪೂರ್ಣಮಾಸೀತ್
ಕಿಂ ತ್ವೇಷ ತಾಪಸವಟುಃ ಕೃಪಣೋ ಬಭೂವ || 4 ||

ರಾಜ್ಯಾಭಿಷೇಚನವಿಧಿಃ ಶಿರಸಿ ಪ್ರಸಕ್ತಃ
ಪಿತ್ರಾಜ್ಞಯಾ ಪರಿಹೃತೋಽಪ್ಯಸಕೃತ್ವಯಾಯಂ |
ಕಾಕುತ್ಸ್ಥ ಪರ್ಯವಸಿತಸ್ತವ ಪಾದುಕಾಯಾಂ
ಕೀರ್ತಿಸ್ತು ಧೀರ ಇತಿ ಪೂರಯತಿ ತ್ರಿಲೋಕೀಂ || 5 ||

ಆಜ್ಞಾಂ ಗುರೋರಹೃದಯಾಮಪಿ ಸಾಧಯಿಷ್ಯನ್
 ಸತ್ಯವ್ರತಪ್ರಿಯತಯಾ ವಿಪಿನಂ ಗತಸ್ತ್ವಂ |
 ಬ್ರಹ್ಮಾರ್ಪಣೋಪಹೃತಕರ್ಮಫಲೋಽಪಿ ಲೋಕೈ -
 ಗೃಹ್ಣೀಯ ನಾಹಮಿತಿ ಕಿಂ ಮುನಿಮಾತ್ಢ ಮಿಥ್ಯಾ || 6 ||

ಶತ್ರೋಃ ಸ್ವಸಾರಮುಪಲಬ್ಧವತಃ ಸ್ಪುಟಂ ಪ್ರಾಕ್
 ಶಂಕೇ ತವಾಜನಿ ಕಿಯಾನಯಮಿತ್ಯವಜ್ಞಾ |
 ನೋ ಚೇಚ್ಚತುರ್ದಶಸಹಸ್ರಿಕಯಾ ಭಟಾನಾಂ
 ಪ್ರಾಪ್ತಂ ದ್ವಿಷಂ ವ್ಯಜಯಥಾಃ ಕಥಮೇಕ ಏವ || 7 ||

ನೇತುಸ್ತವಾಪಿ ಜಗತಾಮಭವತ್ ಕದಾಚಿ -
 ನ್ನೇತಾ ವಿರಾಧ ಇತಿ ನಾಥ ಯಥಾ ತಥೈವ |
 ವ್ಯಾಮೋಹಯನ್ನಪಿ ಜಗನ್ನಿಜಮಾಯಯಾ ತ್ವಂ
 ವ್ಯಾಮೋಹಿತೋಽಸಿ ಹರಿಣೇನ ಹಿರಣ್ಮಯೇನ || 8 ||

ತತ್ತತ್ಫಲಃ ಸ ಸ ವಿಧಿಃ ಸಕಲಾಸ್ತು ಲೋಕಾಃ
 ಸ್ವಾತ್ಮಾನುಚಿಂತನವತಃ ಸುಲಭಾ ಭುವೀತಿ |
 ವ್ಯಕ್ತಂ ಜಟಾಯುಷಿ ಚಿರಾದ್ಧಿವಮೇವ ಸರ್ವಾಂ
 ಕಾಕುತ್ಸ್ಥ ಲಬ್ಧವತಿ ತೇ ಘಟಿತಾಮಪಾಂಗೈಃ || 9 ||

ಹತ್ವಾ ಕಬಂಧಮಟವೀಮಭಿಪರ್ಯಟನ್ ಯ -
 ಚ್ಯಾಂತಃ ಕ್ಷುಧಾ ಬುಭುಜಿಷೇ ಸದನೇ ಶಬರ್ಯಾಃ |
 ತ್ವಯ್ಯೇಕಮಾತ್ರಕಬಲಾರ್ಪಣಜಂ ಫಲಂ ವಾ
 ಭುಂಕ್ತಾಮಿಯಂ ಕಥಮಲಂ ನ ಜಗಂತಿ ಯಸ್ಯ || 10 ||

ಮರ್ತ್ಯಾತ್ಮತಾಮಭಿನಿನೀಷಸಿ ಚೇತ್ತದಸ್ತು
 ಮರ್ತ್ಯೇಷು ಕಿಂ ಭುವಿ ನ ಸಂತಿ ಪರಾವರಜ್ಞಾಃ |
 ಬೋದ್ಧಂ ಸ್ವತೋಽಪಿ ನಿಲಯಂ ತದರೇರ್ವಿನೈವ
 ದೈನ್ಯಂ ರಘೂದ್ವಹ ಕಿಯತ್ಕಿಯದನ್ವಕಾಷೀಃ || 11 ||

ಏಕೇನ ಸಪ್ತ ಚ ತರೂನಿಷುಣಾಪವಿಧ್ಯನ್
 ಪಾದಾಂಚಲೇನ ದಶಯೋಜನಮಸ್ಥಿ ಧೂನ್ವನ್ |
 ಮಧ್ವನ್ ಸುತಂ ಸುರಪತೇರಪಿ ಲೀಲಯೈವ
 ಕಿಂ ಮನ್ಯಸೇ ಮನುಜತಾ ಪ್ರಕಟೀಕೃತೇತಿ || 12 ||

ಪ್ರಸ್ಥಾಪಿತಾ ಮೃಗಯಿತುಂ ರವಿಜೇನ ಸೀತಾಂ
 ದೂತಾಃ ಸಮಂ ರಘುಕುಲೋದ್ವಹ ಯದ್ಯಪೀಮೇ |
 ಭಾರಸ್ತಥಾಪಿ ನಿಹಿತೋ ಭವತಾಂಜನೇಯೇ
 ಕಸ್ತಾಂ ಪರಾಂ ಚಿತಮವೈತು ಪರಃ ಶಿವಾಂಶಾತ್ || 13 ||

ದೃಷ್ಟ್ವಾಭಿಲಪ್ಯ ಪರಿತೋಷ್ಯ ಚ ಸೇವಯಾ ತ್ವಂ
 ನಾಬೋಧಿ ಯತ್ಸುಖಮಬೋಧಿ ತದಾತ್ಮತತ್ತ್ವಂ |
 ಯದ್ಧರ್ಶನೋದ್ಯಮತ ಏವ ಹನೂಮತಾ ತಾಂ
 ತ್ವತ್ತೋಽಪಿ ಸೇವ್ಯಚರಣಾಂ ಕ್ಷಿತಿಜಾಮುಪಾಸೇ || 14 ||

ಉತ್ತೀರ್ಯ ಸಿಂಧುಮುಪಲಭ್ಯ ಸುತಾಮವನ್ಯಾಃ
 ನಿರ್ದಗ್ಧಶಾತ್ರವಪುರೋ ನಿಹತಾರಿಸೈನ್ಯಃ |
 ಬ್ರಹ್ಮಾಸ್ತ್ರತೋಽಪಿ ಹನುಮಾನಭವನ್ನ ಬದ್ಧಃ
 ಕಿಂ ವಿಶ್ವಮಾತ್ಮಭಜನಾತ್ಪರತೋಽಪಿ ಬಂಧಃ || 15 ||

ನಿತ್ಯಂ ಸುಷುಪ್ತಿಷು ಪರಿಷ್ಟಜಸೇ ನ ರಾಮ
 ಭೂತಾನಿ ಕಿಂ ನಿಖಿಲಭೂತಗುಹಾಶಯಸ್ತ್ವಂ |
 ಆಸಾದ್ಯ ತತ್ಪ್ರಕಟಮರ್ಥಮವಾಪ ಕೀರ್ತಿ -
 ಮಾಚಂದ್ರತಾರವಿಮಲಾಮನಿಲಾತ್ಮಜನ್ಮಾ || 16 ||

ಸಿಂಧುಂ ವಿಶೋಷಯಿತುಮಾದದಿಷೇ ಕಿಲೇಷುಂ
 ಪ್ರಜ್ಞಾಲಿತೇ ಶಯನವೇಶ್ಮನಿ ಪಾವಕೇನ |
 ಕಾಂತಾಸಖಃ ಕ್ಷ ವಿಹರಿಷ್ಯಸಿ ತಾತ ಪಶ್ಚಾ -
 ದಿತ್ಥಂ ಹಿ ನಾಮ ಧಿಷಣಾಂ ಜಹತಿ ಸ್ಮರಾಂಧಾಃ || 17 ||

ಸ್ವೈರಂ ತರಂತ ಇತರಾನಪಿ ತಾರಯಂತಿ
 ಪ್ರಾಂಚಸ್ತ್ರೀಲೋಕಗುರವೋ ಗತಶೋಕಹರ್ಷಾಃ |
 ಇತ್ಯಾಹುರಾಗಮವಿದೋ ಯದಿದಂ ತ್ವದೀಯೇ
 ಸೇತೌ ನಿರೈಕ್ಷಿಷಿ ಚಿರಾಯ ಮಹೋಪಲೇಷು || 18 ||

ತ್ವಾಮೇವ ನಾಥಮುಪಯಾತವತೋರರಾತೇಃ
 ಸೋದರ್ಯಯೋಃ ಸಮಮವಿಂದತ ರಾಜ್ಯಮೇಕಃ |
 ಅನ್ಯಾ ತು ನಿಷ್ಕರುಣಮೇವ ವಿರೂಪಿತಾಸೀ -
 ದೀದೃಗ್ವಿಧಾನಿ ಹೃದಯಾನಿ ಮಹೇಶ್ವರಾಣಾಂ || 19 ||

ಹಸ್ತೇ ವಿಲಗ್ನಮಪಿ ರಾವಣಮಾದ್ಯಯುದ್ಧೇ
 ದೇವೋ ಮುಮೋಚ ದಯಯೇತಿ ಪರಿಷ್ಕುವಂತಿ |
 ತ್ವಾಂ ಬಾಲಿಶಾಸ್ತನುಭೃತೋ ನ ತು ತೇಽವಯಂತಿ
 ನಿಃಶೇಷರಾಕ್ಷಸವಧಾಭಿನಿವೇಶರೌಕ್ಷ್ಯಂ || 20 ||

ನಾಗಾಸ್ತ್ರಬಂಧಪರುಷಾಂ ಸ್ಮರ ನಾಥ ವೇಲಾಂ
 ಕೀದೃಗ್ವ್ಯಥಾ ತವ ತದಾಸ ಕಿಯದ್ವಿಧೇತಿ |
 ನಿತ್ಯಾ ದಶಾ ಚಲತಿ ಸಾ ಭವಬಂಧತೋ ಮೇ
 ಜ್ಞಾತವ್ಯಥೇ ಸಕರುಣೇ ಕಿಮಿತೋ ವದೇಯಂ || 21 ||

ಸಭ್ರಾತೃಬಾಂಧವಸುತಂ ಸಬಲಂ ಸಭೃತ್ಯಂ
 ಲಂಕೇಶ್ವರಂ ತ್ವಯಿ ಜಿಘಾಂಸತಿ ಲಬ್ಧಬೋಧಃ |
 ಆಗಃ ಪ್ರಮಾಷ್ಟಮವಿಚಾರ್ಯ ವರಾರ್ಪಣೋತ್ಥಂ
 ಸ್ವಾಸ್ತ್ರಂ ಗತಸ್ತಮವಧೀತ್ಸವಯಮೇವ ವೇಧಾಃ || 22 ||

ಅಗ್ನೌ ವಿಶೇತಿ ಶಬರೀಶರಭಂಗಯೋರ್ಯ -
 ದಾಜ್ಞಾಮದಾಸ್ತ್ವಮನಿಷಿದ್ಯ ಗಿರಾಪಿ ಕಿಂಚಿತ್ |
 ದೃಷ್ಟ್ವಾ ತತೋ ರಘುಪತೇ ದಯಿತಾ ತ್ವಯಾಪಿ
 ಜ್ವಾಲಾಕಲಾಪಜಟಿಲಂ ಜ್ವಲನಂ ವಿಶಂತೀ || 23 ||

ಅಬ್ಜೈವ ಸಾ ಪ್ರಥಮತೋ ಧರಣೀಸ್ತತೋಽಭೂ -
 ಜ್ಜಾತಾ ತತೋ ಜ್ವಲನತೋಽಪಿ ಯತಸ್ತದೂಹೇ |
 ಸರ್ವಾಗಮಾಂತಪರಿಘುಷ್ಟಸದಾಖ್ಯಮೂರ್ತ -
 ಭೂತತ್ರಯಾವತರಣಾದಭವತ್ಸತೀತಿ || 24 ||

ದತ್ತಾಂ ಪುರೈವ ಜನಸಂಸದಿ ಪಾದುಕಾಯೈ
 ರಾಜ್ಯಶ್ರಿಯಂ ಪುನರುಪೇತ್ಯ ಯದಗ್ರಹೀಸ್ತ್ವಂ |
 ದತ್ತಾಪಹಾರರಸಿಕೇನ ತತಸ್ತ್ವಯೈಷಾ
 ದತ್ತಾಪಿ ದೇಹಿಷು ಮೃಷೈವ ರಘೂದ್ವಹ ಶ್ರೀಃ || 25 ||

ದಾತಾ ಬಭೂವಿಥ ಕಪೀಂದ್ರವಿಭೀಷಣಾಭ್ಯಾಂ
 ಸ್ವಂ ಸ್ವಂ ಪದಂ ತ್ವಮನುಮತ್ಯ ಯತಸ್ತತೋಽಹಂ |
 ಮಹ್ಯಂ ಮದೀಯಮಪಿ ತಾತ್ತ್ವಿಕಮೇವ ರೂಪಂ
 ಕಿಂಚಿತ್ ಪ್ರದರ್ಶ್ಯ ಭಜ ಕೀರ್ತಿಮಿತಿ ಸ್ತುವೇ ತ್ವಾಂ || 26 ||

ಮಿಥ್ಯಾಪವಾದಕಲಯಾಪಿ ವಿಹಾಯ ಶುದ್ಧಃ
 ಸದ್ಯಃ ಪ್ರಿಯಾಂ ಸುದೃಢಮಾತ್ಮನಿ ಸಂಪ್ರರೂಢೇ |
 ಸ್ವಾಮಿನ್ ಜಗಜ್ಜನಯಿತ್ಯತ್ವಮೃಷಾಪವಾದೇ
 ಸ್ವೈರಂ ಪ್ರವರ್ತಯಸಿ ಕಿಂ ಭವಮೀದೃಶಂ ನಃ || 27 ||

ಲಂಕಾರಣೋಪಹೃತರಾಕ್ಷಸರಾಜಕೋಽಸೌ
 ವಿಪ್ರಾರ್ಭಕಂ ತು ಕಮಪಿ ತ್ವಯಿ ಲಿಪ್ಸಮಾನೇ |
 ಪ್ರಾತಿಸ್ವಿಕಂ ಪ್ರತಿನಿಧಿಂ ಪುನರಾಚಕಾಂಕ್ಷ
 ಕಾಲಸ್ತಪಸ್ವಿನಮಹೋ ವೃಷಲಂ ಕಲೋರಃ || 28 ||

ಪ್ರಾಂತೇ ಕ್ವಚಿದ್ಧಿಮಗಿರೇರ್ಹಿಮವರ್ಷದಗ್ಧೇ
 ಪ್ರಾಪ್ತಂ ಶ್ರಮೇಣ ಮಹತಾ ಭರತೇನ ರಾಜ್ಯಂ |
 ಪಶ್ಯನ್ ಭುವಂ ಚ ಲವಣಸ್ಯ ಕನಿಷ್ಠಲಬ್ಧಾಂ
 ಸೌಮಿತ್ರೈಹತ ನ ರಾಜ್ಯಕಥಾಂ ಸುಮೇಧಾಃ || 29 ||

ಪ್ರಾಚೇತಸಗ್ರಥಿತಕಾವ್ಯನಿವೇದ್ಯಮಾನ -

ನಿಸೀಮಭವ್ಯಚರಿತಾಪಿ ಭವನ್ನಿದೇಶಾತ್ |
ಯಾ ಪ್ರತ್ಯಯಾಯ ಯತತೇ ಸ್ಮ ಸತಾಂ ಸಮಕ್ಷಂ
ಸಾವಿಂದತ ಪ್ರಕೃತಿಮೇವ ಸುತಾ ಧರಣ್ಯಾಃ || 30 ||

ಪ್ರಸ್ಥಾಪ್ಯ ಭೂಮಿತನಯಾಂ ಪರಮಂ ಪದಂ ಪ್ರಾಕ್
ಸೌಮಿತ್ರಿಮಪ್ಯನುಪದಂ ಭುಜಗಾವತಾರಂ |
ಸದ್ಯಸ್ತ್ಯಜನ್ನಿವ ದಿವಂ ಗಮಯನ್ನುಪಾಯಾತ್
ಸಜ್ಜೀಚಕರ್ಥ ಶಯನೀಯಮಿತಿ ಪ್ರತೀಮಃ || 31 ||

ದ್ಯೌರರ್ಪಿತಾ ಖಗವರಾಯ ಮಹೋಪಕರ್ತ್ರೇ
ದತ್ತಂ ಪದಂ ತದಧಿಕಂ ವಿಷಯಾಶ್ರಿತೇಭ್ಯಃ |
ನಾಮಾಪಿ ತೇ ಸಕೃದಕೀರ್ತಯತೇ ತು ಮಹ್ಯಂ
ಸಾಯುಜ್ಯಮೇವ ರಘುಪುಂಗವ ದಾತುಮರ್ಹಂ || 32 ||

ಸತ್ಯಪ್ರಿಯಾಯ ಶರಣಾಗತವತ್ಸಲಾಯ
ಸರ್ವಾಪದಾಂ ಪ್ರಶಮನಾಯ ಸಕೃತ್ಪ್ರಪತ್ತ್ಯಾ |
ಶ್ರೀರಾಮನಾಮಪರಿಪೂತಜಗತ್ತಯಾಯ
ಸೀತಾಸಖಾಯ ಪುರುಷಾಯ ನಮೋ ನಮಸ್ತೇ || 33 ||

|| ಇತಿ ಶ್ರೀ ರಾಮಾಯಣಸಾರಸಂಗ್ರಹ ರಘುವೀರಸ್ತವಃ ಸಮಾಪ್ತಃ ||